

## 177415 - خاوند بیوی کی طرف سے زکاۃ ادا کر سکتا ہے۔

### سوال

سوال: میرے پاس بینک میں رقم موجود ہے جس پر زکاۃ واجب ہوتی ہے، میں جب ملازمت کرتی تھی تو زکاۃ بھی ادا کرتی تھی، لیکن شادی کے بعد میں نے ملازمت چھوڑ دی، میں نے اپنی اس رقم کا منافع اپنے گھر والوں کو ضروریات پوری کرنے کیلئے دے رکھا ہے، چنانچہ اس منافع میں سے میں زکاۃ ادا نہیں کر سکتی، تو کیا میرا خاوند میرے اس مال کی زکاۃ ادا کر سکتا ہے؟ کیونکہ میں نے اپنے خاوند کی وجہ سے ہی ملازمت چھوڑی ہے، اور یہی ملازمت میری آمدن کا ذریعہ تھی، اور اسی سے میں زکاۃ بھی ادا کرتی تھی۔

### پسندیدہ جواب

الحمد لله.

اول:

اگر مال کا نصاب پورا ہونے کے بعد اس پر سال بھی گزر جائے تو اس کی زکاۃ دینا واجب ہے۔

دوم:

زکاۃ ایک عبادت ہے، بلکہ اسلام کا ایک رکن ہے، اور عبادت کیلئے اصول یہ ہے کہ خود ہی کی جائے گی، کوئی دوسرا نہیں کر سکتا، ما سوائے ایسی عبادات کے جن کیلئے استثنا موجود ہے۔

تاہم اگر کوئی شخص کسی کی طرف سے زکاۃ ادا کر دے تو زکاۃ ادا ہو جائے گی، بشرطیکہ اس کی اجازت حاصل ہو، چاہے اصل شخص زکاۃ ادا کرنے کی صلاحیت رکھتا ہو یا نہ رکھتا ہو، اور اسی طرح زکاۃ ادا کرنے والا خاوند، قریبی رشتہ دار، یا کوئی بھی اجنبی شخص ہو سکتا ہے۔

حجاوی رحمہ اللہ کہتے ہیں:

"کسی کی طرف سے زکاۃ اسی وقت ادا ہوگی جب زکاۃ ادا کرنے والا اصل ذمہ دار کسی کو ذمہ داری سونپے"

اس پر شیخ ابن عثیمین رحمہ اللہ کہتے ہیں:

"-- اس بنا پر اگر کوئی شخص کسی کی طرف سے اجازت کے بغیر ہی زکاۃ ادا کرے تو یہ زکاۃ کافی نہ ہوگی؛

کیونکہ زکاۃ ادا کرنے کی اصل ذمہ داری جس پر ہے اس نے اس کو اجازت ہی نہیں دی" انتہی

"الشرح الممتع" (6/202)

شیخ ابن باز رحمہ اللہ سے استفسار کیا گیا:

"کیا میرے خاوند کیلئے میری طرف سے زکاۃ ادا کرنے کی اجازت ہے؟ واضح رہے کہ جس مال پر زکاۃ واجب ہو رہی ہے یہ اسی نے مجھے دیا تھا؟"  
تو انہوں نے جواب دیا:

"آپ کے مال پر اس وقت زکاۃ واجب ہے جب آپ کے پاس نصاب کے برابر یا نصاب سے زیادہ سونا چاندی، اور دیگر ایسی اشیاء ہو جن پر زکاۃ لاگو ہوتی ہے، تاہم اگر آپ کی طرف سے خاوند زکاۃ ادا کر دے تو اس میں کوئی حرج نہیں ہے، اسی طرح آپ کی طرف سے آپ کا والد، بھائی، اور کوئی بھی شخص زکاۃ ادا کر سکتا ہے، اس میں کوئی حرج نہیں ہے۔۔۔" انتہی  
"مجموع الفتاویٰ" (14/241)

دائمى فتوى كميثى (9/268) كے علمائے كرام سے پوچھا گیا:

ایك عورت كے پاس سونے كے زيورات ہیں، اور اس كے خاوند نے ان كى زكاۃ ادا نہیں كى، تو كيا خاتون خود زكاۃ ادا كرى؟ اس كے پاس نقدى رقم بهى نہیں ہے، تو كيا كچھ سونا بيچ كر زكاۃ ادا كر دے؟

تو انہوں نے جواب دیا:

"طلائى سونا ہو يا كسى اور شكل ميں بهر صورت سونے كى مذكورہ مالكن پر اس سونے كى زكاۃ ادا كرنا واجب ہے، چاہے اس سونے ميں سے كچھ كو بيچ كر ادا كرى يا اپنے پاس ديگر مال سے زكاۃ ادا كرى، اور اگر اس كى اجازت سے خاوند يا كوئى اور شخص ادا كر دے تو یہ جائز ہوگا" انتہی

دائمى فتوى كميثى برائے علمى تحقيقات و الافتاء

ركن: عبد الله بن قعود

ركن: عبد الله بن غديان

نائب صدر برائے كميثى: عبد الرزاق عفيفى

صدر: عبد العزيز بن عبد الله بن باز

والله اعلم.